

**DEĊIŻJONI (UE) 2017/933 TAL-BANK ĊENTRALI EWROPEW****tas-16 ta' Novembru 2016****dwar qafas ġenerali għad-delegazzjoni ta' setgħat ta' teħid ta' deċiżjonijiet għal strumenti legali relatati ma' kompiti superviżorji (BĈE/2016/40)**

IL-KUNSILL GOVERNATTIV TAL-BANK ĊENTRALI EWROPEW,

Wara li kkunsidra t-Trattat dwar il-Funzjonament tal-Unjoni Ewropea,

Wara li kkunsidra l-Istatut tas-Sistema Ewropea tal-Banek Ċentrali u tal-Bank Ċentrali Ewropew, u b'mod partikolari l-Artikolu 12.3 tiegħu,

Billi:

- (1) L-ghoti ta' kompiti superviżorji mir-Regolament tal-Kunsill (UE) Nru 1024/2013 <sup>(1)</sup> lill-Bank Ċentrali Ewropew (BĈE) jirrappreżenta sfida għall-effettività u l-effiċjenza tal-proċess tat-teħid tad-deċiżjonijiet tal-BĈE, minhabba l-għadd kbir ta' deċiżjonijiet meħtieġa b'rabta mal-kompiti superviżorji bankarji tal-BĈE.
- (2) Skont l-Artikolu 13(2) tat-Trattat dwar l-Unjoni Ewropea, l-istituzzjonijiet kollha tal-Unjoni għandhom jaġixxu fi hdan il-limiti tas-setgħat mogħtija lillhom mit-Trattati u b'mod konformi mal-proċeduri, kundizzjonijiet u objettivi stipulati fih. L-Artikolu 9.3 tal-Istatut tas-Sistema Ewropea ta' Banek Ċentrali u tal-Bank Ċentrali Ewropew (iktar 'il quddiem l-"Istatut tas-SEBĈ") jipprovdi li l-BĈE għandu żewġ korpi ta' teħid ta' deċiżjonijiet, li huma l-Kunsill Governattiv u l-Bord Eżekuttiv.
- (3) L-Artikolu 11.6 tal-Istatut tas-SEBĈ jistabbilixxi r-responsabbiltà tal-Bord Eżekuttiv għall-hidma attwali tal-BĈE. F'dan ir-rigward, l-Artikoli 10.1 u 10.2 tar-Regoli tal-Proċedura tal-Bank Ċentrali Ewropew (iktar 'il quddiem ir-"Regoli tal-Proċedura"), kif adottati fid-Deciżjoni BĈE/2004/2 <sup>(2)</sup>, jistabbilixxu li l-unitajiet ta' hidma kollha tal-BĈE jaqgħu taħt it-tmexxija maniġerjali tal-Bord Eżekuttiv. Skont l-Artikolu 13m.1 tar-Regoli tal-Proċedura, il-kompetenza tal-Bord Eżekuttiv fir-rigward tal-istruttura interna u l-persunal tal-BĈE thaddan kompiti superviżorji.
- (4) Skont l-Artikolu 25 tar-Regolament (UE) Nru 1024/2013 il-kompiti mogħtija lill-BĈE għandhom jitwettqu mingħajr preġudizzju għal u separatament mill-kompiti tal-BĈE relatati mal-politika monetarja u kwalunkwe kompiti oħrajn. Barra minn hekk, l-Artikolu 25 jipprovdi li l-persunal involut fit-twettiq ta' dawn il-kompiti għandhom ikunu separati mill-aspettat organizzattiv, u soġġetti għal linji ta' rapportar separati mill-persunal involut fit-twettiq ta' kompiti oħrajn mogħtija lill-BĈE. Din is-separazzjoni organizzattiva, fejn il-persunal involut fit-twettiq tal-kompiti mogħtija lill-BĈE permezz tar-Regolament (UE) Nru 1024/2013 jirrapportaw lill-President tal-Bord Superviżorju, ġiet implimentata skont id-Deciżjoni BĈE/2014/39 <sup>(3)</sup>.
- (5) Il-Bord Eżekuttiv m'għandux kompetenza fit-teħid ta' deċiżjonijiet fir-rigward ta' deċiżjonijiet superviżorji. L-Artikolu 26(1) tar-Regolament (UE) Nru 1024/2013 stabbilixxa l-Bord Superviżorju bhala korp intern li jwettaq l-ippjanar u l-eżekuzzjoni tal-kompiti mogħtija bir-Regolament (UE) Nru 1024/2013 lill-BĈE. Skont l-Artikolu 26(8) tar-Regolament (UE) Nru 1024/2013, il-Bord Superviżorju jwettaq xogħlijiet preparatorji fir-rigward tal-kompiti superviżorji mogħtija lill-BĈE u jipproponi lill-Kunsill Governattiv abbozzi ta' deċiżjonijiet kompluti, li huma adottati jekk dan tal-aħħar ma joġġezzjonax għalihom. Il-Bord Superviżorju mhuwiex korp ta' teħid ta' deċiżjonijiet tal-BĈE skont l-Artikolu 129(1) tat-Trattat dwar il-Funzjonament tal-Unjoni Ewropea (TFUE) u l-Artikolu 9.3 tal-Istatut tas-SEBĈ.
- (6) Il-każistika tal-Qorti tal-Ġustizzja tal-Unjoni Ewropea (QĠUE) stabbilixxiet li tista' tkun meħtieġa proċedura għad-delegazzjoni ta' deċiżjonijiet, waqt li jitqies l-għadd konsiderevoli ta' deċiżjonijiet li istituzzjoni tista' tkun meħtieġa tadotta, sabiex dik l-istituzzjoni tkun tista' twettaq dmirijietha. Il-QĠUE rrikonoxxiet li huwa prinċipju inerenti fis-sistemi istituzzjonali kollha li għandu jkun żgurat li korp ta' teħid ta' deċiżjonijiet ikun kapaċi jiffunzjona <sup>(4)</sup>. Għalhekk, is-setgħat mogħtija lil istituzzjoni jinkludu d-dritt li tiddelega, b'mod konformi

<sup>(1)</sup> Ir-Regolament tal-Kunsill (UE) Nru 1024/2013 tal-15 ta' Ottubru 2013 li jikkonferixxi kompiti specifici lill-Bank Ċentrali Ewropew fir-rigward ta' politiki relatati mas-superviżjoni prudenzjali ta' istituzzjonijiet ta' kreditu (ĠU L 287, 29.10.2013, p. 63).

<sup>(2)</sup> Id-Deciżjoni BĈE/2004/2 tad-19 ta' Frar 2004 li tadotta r-Regoli tal-Proċedura tal-Bank Ċentrali Ewropew (ĠU L 80, 18.3.2004, p. 33).

<sup>(3)</sup> Id-Deciżjoni BĈE/2014/39 tas-17 ta' Settembru 2014 dwar id-distribuzzjoni interim tad-dhul tal-Bank Ċentrali Ewropew (ĠU L 300, 18.10.2014, p. 57).

<sup>(4)</sup> Is-Sentenzi tal-Qorti tal-Ġustizzja tat-23 ta' Settembru 1986, *AKZO Chemie BV u AKZO Chemie UK Ltd vs Il-Kummissjoni*, 5/85, ECLI:EU:C:1986:328, punt 37, u tas-26 ta' Mejju 2005, *Carmine Salvatore Tralli vs Il-BĈE*, C-301/02 P, ECLI:EU:C:2005:306, punt 59.

mad-dispożizzjonijiet tat-TFUE, ċertu numru ta' dawk is-setgħat, soġġett għal kwalunkwe kundizzjonijiet speċifikati mill-istituzzjoni. Istituzzjoni tal-Unjoni b'hekk tista' tistabbilixxi miżuri ta' natura organizzattiva, li tiddelega setgħat lill-korpi interni tagħha stess tat-tehid ta' deċizzjonijiet, safejn dawk il-miżuri jkunu gġustifikati u jirrispettaw il-prinċipju tal-proporzjonalità.

- (7) Deċizzjoni qafas ġenerali dwar id-delegazzjoni hija mehtieġa bhala parti mill-organizzazzjoni interna tal-BĊE u tal-korpi tiegħu ta' tehid ta' deċizzjonijiet. L-istrumenti legali li l-adozzjoni tagħhom tista' tiġi ddelegata jinkludu deċizzjonijiet superviżorji kif iddefiniti mill-Artikolu 2(26) tar-Regolament (UE) Nru 468/2014 tal-Bank Ċentrali Ewropew (BĊE/2014/17) <sup>(1)</sup> jew struzzjonijiet relatati ma' kompiti superviżorji kif imsemmija fl-Artikolu 17a.3 tar-Regoli tal-Proċedura. Din id-deċizzjoni qafas ġenerali għandha sservi biex tiċċara l-proċedura li għandha tiġi segwita għall-adozzjoni ta' deċizzjonijiet superviżorji speċifiċi u għandha tistabbilixxi l-ambitu tar-responsabbiltajiet tal-Bord Eżekuttiv u kwalunkwe kap ta' unità ta' hidma tal-BĊE li lilhom huma ddelegati setgħat ta' tehid ta' deċizzjonijiet. Din id-deċizzjoni qafas ġenerali la għandha taffettwa l-eżercitar tal-kompiti superviżorji tal-BĊE u lanqas ma għandha tippregudika l-kompetenza tal-Bord Superviżorju li jipproponi abbozzi ta' deċizzjonijiet kompluti lill-Kunsill Governattiv.
- (8) Fi hdan dan il-qafas, il-Kunsill Governattiv għandu jadotta deċizzjonijiet ta' delegazzjoni skont din id-deċizzjoni qafas ġenerali u l-proċedura ta' nuqqas ta' oġġezzjoni fl-Artikolu 26(8) tar-Regolament (UE) Nru 1024/2013. Dan jikkonforma mal-kazistika tal-QĠUE, li tgħid li deċizzjoni ta' delegazzjoni għandha tittiehed taht il-proċedura li tapplika jekk deċizzjoni finali jkollha tiġi adottata mill-awtorità li tiddelega. Il-Bord Superviżorju jista' f'kull hin jissottometti proposta għal abbozz ta' deċizzjoni komplut lill-Kunsill Governattiv, skont l-Artikolu 26(8) tar-Regolament (UE) Nru 1024/2013, li jipproponi l-abrogazzjoni jew l-emenda ta' deċizzjoni ta' delegazzjoni speċifika. Dik l-abrogazzjoni jew emenda għandha tkun mingħajr preġudizzju għal kwalunkwe deċizzjoni ta' delega diġà mehuda. Deċizzjonijiet dwar kwistjonijiet li jaqghu barra mill-iskop tad-deċizzjoni ta' delega għandhom jiġu adottati skont il-proċedura ta' nuqqas ta' oġġezzjoni,

ADOTTA DIN ID-DEĊIZZJONI:

#### *Artikolu 1*

### **Natura supplimentari**

Din id-Deciżjoni għandha tissupplimenta r-Regoli tal-Proċedura.

#### *Artikolu 2*

### **Suġġett u kamp ta' applikazzjoni**

Din id-Deciżjoni tistabbilixxi regoli dwar id-delegazzjoni ta' setgħat ta' tehid ta' deċizzjonijiet iddefiniti b'mod ċar tal-Kunsill Governattiv b'rabta ma' strumenti legali superviżorji.

#### *Artikolu 3*

### **Definizzjonijiet**

It-termini użati f'din id-Deciżjoni għandu jkollhom l-istess tifsira bħat-termini ddefiniti fir-Regoli tal-Proċedura, flimkien mad-definizzjonijiet li gejjin.

- (1) "strument legali superviżorju" tfisser strument legali fir-rigward tal-kompiti superviżorji tal-BĊE;
- (2) "deċizzjoni ta' delega" tfisser deċizzjoni tal-Kunsill Governattiv biex jiddelega setgħat ta' tehid ta' deċizzjonijiet b'rabta ma' strumenti legali superviżorji lil kapijiet ta' unitajiet ta' hidma tal-BĊE;

<sup>(1)</sup> Ir-Regolament (UE) Nru 468/2014 tal-Bank Ċentrali Ewropew tas-16 ta' April 2014 li jstabbilixxi qafas għal kooperazzjoni fi hdan il-Mekkaniżmu Superviżorju Uniku bejn il-Bank Ċentrali Ewropew u l-awtoritajiet nazzjonali kompetenti u ma' awtoritajiet nazzjonali nominati (Regolament Qafas dwar l-MSU) (BĊE/2014/17) (ĠU L 141, 14.5.2014, p. 1).

- (3) “deciżjoni ta’ nomina” tfisser deciżjoni tal-Bord Eżekuttiv biex jinnomina kap jew kapijiet ta’ unitajiet ta’ hidma tal-BĊE biex jieħdu deciżjonijiet fuq il-bażi ta’ deciżjoni ta’ delega;
- (4) “deciżjoni ddelegata” tfisser deciżjoni b’rabta ma’ strumenti legali superviżorji mehuda fuq il-bażi ta’ setgħat iddelegati ta’ teħid ta’ deciżjonijiet.

#### Artikolu 4

### Deciżjonijiet ta’ delega

Il-Kunsill Governattiv jista’ jiddelega setgħat ta’ teħid ta’ deciżjonijiet b’rabta ma’ strumenti legali superviżorji lil kapijiet ta’ unitajiet ta’ hidma tal-BĊE biex jadotta deciżjoni ta’ delega skont il-proċedura stipulata fl-Artikolu 26(8) tar-Regolament (EU) Nru 1024/2013. Deciżjoni ta’ delega għandha tistipula fid-dettall l-ambitu tal-materja li tkun ser tiġi ddelegata u l-kundizzjonijiet li fuq il-bażi tagħhom daww is-setgħat jistgħu jiġu eżercitati, u għandha tkun effettiva malli tiġi adottata deciżjoni ta’ nomina mill-Bord Eżekuttiv skont l-Artikolu 5.

#### Artikolu 5

### Deciżjonijiet ta’ nomina

1. Il-Bord Eżekuttiv jista’ jinnomina kap jew kapijiet ta’ unitajiet ta’ hidma tal-BĊE biex jieħdu deciżjonijiet fuq il-bażi ta’ deciżjoni ta’ delega billi jadotta deciżjoni ta’ nomina wara li jkun ikkonsulta lill-President tal-Bord Superviżorju.
2. Il-kapijiet tal-unitajiet ta’ hidma tal-BĊE msemija fil-paragrafu 1 għandhom jintgħażlu minn fost il-kapijiet ta’ unitajiet ta’ hidma tal-BĊE involuti fit-twettiq ta’ kompiti superviżorji li huma sseparati mill-aspett organizzattiv mill-kompiti tal-persunal involut fit-twettiq ta’ kompiti oħrajn mogħtija lill-BĊE skont l-Artikolu 25 tar-Regolament (UE) Nru 1024/2013. L-għażla tal-kapijiet ta’ unitajiet ta’ hidma tal-BĊE għandha tqis ukoll l-importanza tad-deciżjoni ta’ delega u n-numru ta’ destinatari li lilhom jeħtieġ li jintbagħtu d-deciżjonijiet iddelegati.

#### Artikolu 6

### Deciżjonijiet iddelegati

1. Deciżjonijiet iddelegati għandhom jittieħdu f’isem u taħt ir-responsabbiltà tal-Kunsill Governattiv.
2. Meta jkun gie nnominat kap wieħed ta’ unità ta’ hidma tal-BĊE biex jieħu deciżjonijiet fuq il-bażi ta’ deciżjoni ta’ delega skont l-Artikolu 5(1), id-deciżjonijiet iddelegati għandhom jiġu ffirmati minn dak il-kap ta’ unità ta’ hidma tal-BĊE. Meta aktar minn kap wieħed ta’ unità ta’ hidma tal-BĊE jkun gie nnominat biex jieħu deciżjonijiet fuq il-bażi ta’ deciżjoni ta’ delega skont l-Artikolu 5(1), deciżjonijiet delegati għandhom ikunu ffirmati mill-kapijiet innominati ta’ unitajiet ta’ hidma tal-BĊE li jkunu approvaw id-deciżjoni ddelegata.

#### Artikolu 7

### Reġistrazzjoni u rapportar ta’ deciżjonijiet delegati

1. Is-Segretarjat tal-Bord Superviżorju għandu jżomm rekord ta’ kwalunkwe deciżjoni ddelegata mehuda skont din id-Deciżjoni u għandu jinforma lis-Segretarjat tal-Kunsill Governattiv dwar daww id-deciżjonijiet fuq bażi ta’ kull xahar.
2. Is-Segretarjat tal-Kunsill Governattiv għandu jissottometti rapport trimestrali dwar l-eżercitar ta’ setgħat delegati ta’ teħid ta’ deciżjonijiet b’rabta ma’ strumenti legali superviżorji lill-Kunsill Governattiv u l-Bord Superviżorju.

*Artikolu 8***Rieżami ta' deċiżjonijiet delegati**

1. Deċiżjonijiet iddelegati jistgħu jkunu soġġetti għal rieżami amministrattiv intern skont l-Artikolu 24 tar-Regolament (UE) Nru 1024/2013 u kif ipprovdut fid-Deċiżjoni BĈE/2014/16 <sup>(1)</sup>.
2. F'każ ta' rieżami amministrattiv ta' din ix-xorta, il-Bord Superviżorju għandu jqis l-opinjoni tal-Bord Amministrattiv ta' Rieżami u jissottometti abbozz ta' deċiżjoni ġdid lill-Kunsill Governattiv għal adozzjoni skont il-proċedura ta' nuqqas ta' oġġezzjoni fl-Artikolu 26(8) tar-Regolament (UE) Nru 1024/2013.

*Artikolu 9***Dhul fis-seħh**

Dan ir-Regolament għandu jidhol fis-seħh fl-ghoxrin jum wara l-pubblikazzjoni tiegħu f'Il-Ġurnal Uffiċjali tal-Unjoni Ewropea.

Magħmul fi Frankfurt am Main, is-16 ta' Novembru 2016.

*Il-President tal-BĈE*

Mario DRAGHI

---

<sup>(1)</sup> Id-Deċiżjoni BĈE/2014/16 tal-14 ta' April 2014 dwar l-istabbiliment ta' Bord Amministrattiv ta' Rieżami u r-Regoli Operattivi tiegħu (ĠUL 175, 14.6.2014, p. 47).